

2011017382

СОБРАНИЕ НА РЕПУБЛИКА МАКЕДОНИЈА

Врз основа на членот 75, ставови 1 и 2 од Уставот на Република Македонија, претседателот на Република Македонија и претседателот на Собранието на Република Македонија, издаваат

У К А З ЗА ПРОГЛАСУВАЊЕ НА ЗАКОНОТ ЗА СТОПАНСКИТЕ КОМОРИ

Се прогласува Законот за стопанските комори, што Собранието на Република Македонија го донесе на седницата одржана на 3 февруари 2011 година.

Бр. 07-617/1
3 февруари 2011 година
Скопје

Претседател
на Република Македонија,
Ѓорге Иванов, с.р.

Претседател
на Собранието на Република
Македонија,
Трајко Вељаноски, с.р.

З А К О Н ЗА СТОПАНСКИТЕ КОМОРИ

И. ОПШТИ ОДРЕДБИ

Член 1

Предмет

Со овој закон се уредуваат основањето, организацијата, работењето, финансирањето и престанокот на стопанските комори.

Член 2

Цели

За унапредување на стручните и деловни обичаи и норми, како и за застапување и заштита на интересите, стопанските субјекти на територијата на Република Македонија, основаат стопански комори (во натамошниот текст: комора).

Член 3

Статус и регистрација

- (1) Комората е независна и самостојна организација со својство на правно лице.
- (2) Својството на правно лице комората го стекнува со денот на уписот во регистарот на други правни лица (во натамошниот текст: регистар), што го води Централниот регистар на Република Македонија.

(3) Комората е непрофитна организација. Доколку во работењето комората оствари добивка по кој било основ од овој закон, таа мора да биде употребена исклучиво за поддржување и остварување на целите и задачите заради кои е основана.

(4) Комората за своите обврски одговара со целиот свој имот.

Член 4

Членство

(1) Во комората се зачленуваат физички лица - трговци поединци (ТП) и правни лица, запишани во трговскиот регистар и регистарот на други правни лица со седиште во Република Македонија кои вршат трговска дејност.

(2) Во комората можат да се зачленуваат и други субјекти запишани во регистарот со седиште во Република Македонија кои со својата дејност придонесуваат за унапредување на работењето на стопанството.

Член 5

Коморска членарина

(1) Зачленувањето и истапувањето од комората е слободно и на доброволна основа.

(2) Членовите на комората плаќаат коморска членарина.

Член 6

Име на комората

(1) Секоја комора има име.

(2) Комората може да употребува и скратена ознака на името доколку тоа е запишано во регистарот.

Член 7

Јавност

(1) Работата на комората е јавна.

(2) Јавноста на работата на комората се обезбедува особено преку:

- постојано информирање на членството за работата на комората,
- објавување на одлуките на органите на комората на начин утврден со статутот на комората,
- издавање на брошури, списанија и слично и
- други начини што поблиску ќе се уредат со статутот на комората.

II. ОСНОВАЊЕ НА КОМОРИТЕ

Член 8

Основање на комората

(1) Основачи на комората можат да бидат најмалку 50 правни или физички лица, запишани во трговскиот регистар и регистарот на други правни лица со седиште во Република Македонија кои вршат трговска дејност.

(2) Комората се основа на основачко собрание на кое се донесува одлука за основање.

(3) На основачкото собрание се донесува статут и се избираат органите на комората.

Член 9

Статут и содржина на статутот

(1) Статутот на комората содржи:

1) назив на комората во кој на почетокот или на крајот е содржан зборот "комора", освен ако тој збор не е на друг начин содржан во називот на комората;

2) седиште на комората;

3) начин на одлучување;

4) вид, состав и начин на избор на органот на управување, односно на органот на надзор;

5) поблиско уредување на начинот и условите за пристапувањето, истапувањето и исклучувањето од комората;

6) контрола на работењето на комората;

7) постапка за свикување и одржување на собрание на комората;

8) содржина и облици на остварување соработка со други комори;

9) остварување на јавноста во работата;

10) начин на обезбедување средства за работа на комората;

11) положба и задачи на стручните служби;

12) постапување со имотот на комората во случај на престанок на комората,

13) вршење на јавни овластувања утврдени со закон и

14) други прашања утврдени со овој закон.

(2) Статутот на комората се донесува со согласност на сите основачи, а се менува со мнозинство определено со статутот на комората (во натамошниот текст: статут).

Член 10

Однос меѓу законот, статутот и други акти

(1) Секоја одредба од статутот или од друг акт на комората што е спротивна на одредбите на овој закон е ништовна.

(2) Ако некоја одредба од друг акт на комората не е во согласност со статутот, се применуваат одредбите од статутот.

Член 11

Органи на комората

Органи на комората се:

- собрание,

- управен одбор,

- надзорен одбор и

- претседател.

Член 12

Состав на собранието

(1) Собранието на комората е највисок орган на комората, кое го сочинуваат сите членови на комората.

(2) Со статутот на комората може да се предвиди собранието да биде составено од претставници на повеќе членови на комората.

(3) Бројот на претставниците во собранието од ставот (2) на овој член се конституира од претставници чиј број, мандат, начин на избор и отповикување се определува со статутот на комората.

Член 13

Надлежности на собранието на комората

Собранието на комората ги има следниве надлежности:

- донесува статут и други акти како и нивни измени и дополнувања,
- донесува годишна програма за работа на комората и финансиски план,
- го усвојува извештајот за спроведување на годишната програма за работа и финансискиот план,
- ја утврдува висината на членарината,
- го избира и разрешува претседателот на комората,
- ги избира и разрешува членовите на управниот одбор и членовите на надзорниот одбор,
- одлучува за престанок на комората со двотретинско мнозинство,
- одлучува за начинот на здружување во посебни организациони облици утврдени во членот 22 од овој закон и
- врши и други работи утврдени со овој закон и статутот на комората.

Член 14

Начин на работа на собранието

(1) Собранието може полноправно да работи доколку се присутни мнозинството од вкупниот број членови на собранието.

(2) Собранието одлучува за прашања од својата надлежност со мнозинство гласови од присутните членови на собранието, доколку со статутот на комората поинаку не е определено.

Член 15

Управен одбор

(1) Управниот одбор на комората е орган на управување.

(2) Бројот на членовите на управниот одбор и начинот на изборот се уредуваат со статутот на комората.

(3) Управниот одбор:

- ги подготвува седниците на собранието на комората,
- ја спроведува политиката, заклучоците и одлуките донесени од собранието,
- донесува одлуки во врска со спроведувањето на програмата за работа, финансискиот план и другите акти на собранието на комората,
- дава иницијативи и зазема ставови за донесување закони и други прописи и акти кои се од интерес на комората,
- донесува одлуки врз основа на статутот на комората,
- донесува акти за организација, систематизација и делокруг на работа на стручните служби во согласност со закон и статутот на комората и
- врши други работи утврдени со овој закон и статутот на комората.

Член 16

Надзорен одбор

(1) Надзорниот одбор се состои од најмалку три члена.

(2) Членовите на надзорниот одбор се избираат за време од четири години без право на повторен избор.

(3) Надзорниот одбор врши надзор врз законитоста, материјално-финансиското работење, имотот и правилноста на работата на комората и за својата работа го известува собранието на комората во временски период утврден со статутот на комората.

(4) Начинот на избор на членовите на надзорниот одбор, како и начинот на вршење на надзорот се уредува со статутот на комората.

Член 17

Претседател на комората

(1) Претседателот на комората ја застапува и ја претставува комората, раководи со нејзината работа и ги извршува одлуките и заклучоците на нејзините органи.

(2) Претседателот на комората е одговорен за законитоста на работењето на комората и има овластувања утврдени со статутот на комората.

Член 18

Извршен директор и стручна служба на комората

(1) Комората има извршен директор кој ја застапува во имотните и други правни работи, раководи и ја организира работата на стручната служба и врши и други работи во согласност со актите на комората.

(2) Стручните, административно - техничките, помошните и другите работи за потребите на комората ги врши стручната служба на комората.

Член 19

Упис на комората во регистарот

(1) Комората е должна во рок од 30 дена од донесувањето на одлука за основање да поднесе пријава за упис во Централниот регистар.

(2) Со пријавата за упис во регистарот се поднесува:

- одлука за основање,
- статут,
- записник од основачкото собрание на комората,
- одлуки за избор на членовите на органот на управување, односно на надзорниот одбор, ако тие не се назначени со статутот и
- име на овластеното лице за застапување на комората.

(3) Лицето овластено за застапување на комората одговара за веродостојноста, вистинитоста и точноста на податоците содржани во пријавата и за прилозите што со овој закон е определено дека се приложуваат кон пријавата за упис на основањето на комората во регистарот на други правни лица.

Член 20

Донесување решение за упис

Постапката за упис на комората се води согласно со Законот за едношалтерски систем и за водење на трговскиот регистар и регистарот на други правни лица.

Член 21

Запишување на промени на податоци

(1) Коморите кои извршиле промена на податоците кои се запишуваат во регистарот од членот 19 на овој закон, се должни во рок од 30 дена од денот на извршените промени да поднесат пријава во регистарот за запишување на промените.

(2) Пријавата за извршените промени ја поднесува лицето овластено за застапување на комората.

(3) За запишување на промените во регистарот се применуваат одредбите за упис утврдени во членот 19 од овој закон.

III. ОБЛИЦИ НА ОРГАНИЗИРАЊЕ И РАБОТЕЊЕ

Член 22

Како облици на организирање и работење во комората може да се организираат здруженија според дејности, регионални комори и други форми на организирање и работење.

Член 23

Здружение според дејности

(1) Здружение според дејност, односно дејности се организира од членовите на комората и е облик на организирање и работење преку кој членовите на комората самостојно одлучуваат и вршат работи и задачи од интерес за соодветната дејност, односно дејности.

(2) Секој член на комората непосредно се поврзува во едно или повеќе здруженија, во зависност од регистрираната дејност која е доминантна во неговото работење, односно според интересот што го остварува во соодветно здружение.

(3) Организацијата, начинот на работењето, раководењето и изборот на органите на здружението се уредува со статутот на комората.

Член 24

Регионални комори

(1) Во рамките на комората, на начин утврден со статутот на комората, се организираат регионални комори преку чие функционирање се обезбедува вршење на коморските задачи и активности и самостојно одлучување за работите и задачите на комората од особено значење за регионот за чие подрачје е организирана.

(2) Организацијата, начинот на работењето, раководењето и изборот на органите на регионални комори се уредува со статутот на комората.

Член 25

Други форми на организирање и работење

Во рамките на комората може да се организираат и да дејствуваат секции, одбори и други форми на организирање и работење, заради ефикасно остварување на специфични интереси во одредено подрачје, дејност и слично, во согласност со статутот на комората.

Член 26

(1) Во рамките на своите активности утврдени со овој закон и статут, комората може да соработува со стопанските комори на други држави, меѓународни стопански организации, како и со органи и други институции на Република Македонија.

(2) Коморите можат меѓусебно да се здружуваат во сојузи или друг облик на поврзување или здружување.

(3) Сојузот на комори од ставот (2) на овој член има својство на правно лице.

(4) Својството на правно лице Сојузот на комори го стекнува со денот на уписот во регистарот што го води Централниот регистар на Република Македонија.

IV. РАБОТА НА КОМОРАТА

Член 27

Активности на комората

(1) Комората ги врши следниве работи:

- преземање активности за развој на пазарното стопанство, слободното претприемништво и поттикнување на конкуренцијата,
 - подобрување на ефикасноста на работата и работењето на членовите и нивната организираност, како и оспособување на кадрите,
 - давање стручна помош на членовите во развојот на одделни дејности, усвојување и воведување на современи технологии и методи на работење,
 - поттикнување и координирање на истражувањата и развојот на техничко-технолошките достигнувања,
 - обезбедување на квалитетна и ефикасна стручна помош и деловни услуги за членовите,
 - промоција на стоките и услугите, економската пропаганда, организирање на саеми, учество во развивањето на надворешно-трговските работи,
 - забрзување на развојот на малото стопанство, организирање стручно оспособување,
 - развивање и организација на единствен информациски систем и деловно информирање за значајни податоци од домашната и светската економија за развојни проекти, актуелни специјализирани информации од кредитно-монетарната, даночната, царинската политика и пазарот, технологијата и за извозните и увозните можности,
 - застапување на интересите на членовите пред државните органи, посебно во подготвување на законодавството од областа на стопанството, мерките и механизмите на стопанскиот систем и економската политика и утврдување на макроекономската и развојната политика и информирање за подготовките и промените на законските и други процеси од областа на стопанството,
 - давање мислења на органи на државната управа, институции, организации и други правни субјекти,
 - застапување на интересите на членките на комората преку учество на претставници на комората во комисии, совети или други работни тела формирани со закон или од Владата на Република Македонија, односно од органите на државната управа од определена област,
 - застапување на интересите на своите членки за прашањата од економско-социјален карактер и
 - вршење на други работи од интерес на членовите на комората согласно со закон.
- (2) Работите од ставот (1) на овој член се уредуваат со статутот на комората.

Член 28

Јавни овластувања

- (1) Комората може да врши јавни овластувања утврдени со закон и на начин утврден со статутот.
- (2) Надзорот над вршењето на јавните овластувања го врши министерството надлежно за соодветната област.
- (3) За вршење на јавните овластувања од ставот (1) на овој член, комората поднесува годишен извештај до министерството надлежно за соодветната област.

V. СРЕДСТВА НА КОМОРАТА

Член 29

Начини на финансирање

(1) Комората се финансира од:

- членарина,
- наплата од извршени услуги,
- донации и
- други извори.

(2) Комората самостојно ги утврдува основицата за пресметка, висината и начинот на плаќање на членарината и другите придонеси.

(3) Висината на наплатата за извршените услуги на комората во вршење јавни овластувања ја утврдува управниот одбор на комората по претходна согласност од Владата на Република Македонија.

(4) Собранието на комората може да дозволи ослободување од плаќање на членарината под одредени услови и критериуми утврдени со статутот на комората.

(5) Контролата врз наплатата на членарината ја врши надзорниот одбор.

VI. СУД НА ЧЕСТА

Член 30

(1) Комората може да формира суд на честа како независен орган.

(2) Надлежноста, составот, организацијата, финансирањето, начинот на избор, како и разрешувањето на членовите на судот на честа се утврдуваат со акт на комората кој го донесува собранието на комората.

Член 31

(1) Судот на честа се грижи за развивање, остварување и зајакнување на добрите деловни обичаи и деловниот морал.

(2) Судот на честа одлучува за повреда на добрите деловни обичаи, за неизвршување на обврските на членовите на комората, како и за други повреди на актите на комората за што може да се изречат мерки согласно со статутот на комората.

VII. ПОСТОЈАН ИЗБРАН СУД – АРБИТРАЖА ПРИ КОМОРАТА

Член 32

При комората може да постои постојан избран суд - арбитража како независен орган.

Член 33

(1) Постојаниот избран суд - арбитража решава со посредување или одлучување за меѓусебните деловни спорови меѓу членовите на комората, меѓу членовите на комората и трети лица, како и меѓу други правни лица од земјата и странство, ако странките ја договорат надлежноста на овој суд.

(2) Одлуките на постојаниот избран суд - арбитража се конечни и имаат сила на правосилна пресуда.

Член 34

Надлежноста, составот и организацијата на постојаниот избран суд - арбитража, начинот на избор и разрешувањето на неговите членови и постапката по предметите од неговата надлежност се утврдуваат со акт кој го донесува собранието на комората.

VIII. ДОГОВОР ЗА СОРАБОТКА

Член 35

Во рамките на своите активности утврдени со овој закон и статутот, стопанските комори во Република Македонија можат да соработуваат меѓу себе, но и со стопанските комори на други држави, меѓународни стопански организации, со органи и други институции на Република Македонија, како и да членуваат во меѓународните стопански институции и стопански комори.

Член 36

За заедничко унапредување на својата работа и активности, за усогласување на посебните и заедничките интереси во областа за која се основани, за остварување на други прашања од заеднички интерес, за обезбедување на единствен професионален интерес на стопанските комори и другите облици на поврзување на стопанските субјекти во односите со државните органи и со меѓународната заедница, стопанските комори можат да склучат договор за соработка.

Член 37

Во договорот за соработка согласно активностите од членовите 35 и 36 на овој закон, стопанските комори меѓусебно ќе ги дефинираат начините за постигнување на целите на договорот за соработка.

Член 38

Секоја стопанска комора која е регистрирана согласно со овој закон има право да пристапи кон склучување на договор за соработка.

IX. ПРЕСТАНОК НА КОМОРАТА

Член 39

(1) Комората престанува во случај на ликвидација и стечај, согласно со одредбите од законот со кој се уредуваат прашања за ликвидација и стечај на трговски друштва.

(2) Комората се брише од регистарот врз основа на завршена постапка за ликвидација или стечај.

(3) Со бришење од регистарот комората престанува да постои како правно лице.

Член 40

По бришењето на комората, имотот и средствата што остануваат по намирувањето на обврските се користат на начин утврден со статутот на комората.

X. ПРЕОДНИ И ЗАВРШНИ ОДРЕДБИ

Член 41

Со денот на влегувањето во сила на овој закон престанува да важи Законот за Стопанската комора на Македонија („Службен весник на Република Македонија“ број 89/2004) и Законот за стопанските комори („Службен весник на Република Македонија“ број 54/2002 и 84/2005).

Член 42

(1) Стопанските комори регистрирани според законите наведени во членот 41 од овој закон се должни да го усогласат своето работење со одредбите од овој закон во рок од шест месеци, сметано од денот на влегувањето во сила на овој закон.

(2) Доколку стопанските комори не го усогласат своето работење во рокот утврден со ставот (1) на овој член, Министерството за економија ќе поднесе барање до надлежен орган за поведување на постапка за ликвидација.

Член 43

Започнатите постапки пред постојниот арбитражен суд и судот на честа при Стопанската комора на Република Македонија до денот на влегувањето во сила на овој закон, ќе се завршат согласно со Законот за Стопанската комора на Македонија („Службен весник на Република Македонија“ број 89/2004).

Член 44

Овој закон влегува во сила осмиот ден од денот на објавувањето во „Службен весник на Република Македонија“.